



(6ನೇ ಪುಟದಿಂದ)

ಅದನ್ನು ಕತ್ತಿಯಿಂದ ಕೆತ್ತಿ, ಕೈಯಲ್ಲೇ ತಯಾರಿಸಬೇಕಾದ್ದರಿಂದ ಅದರ ಬ್ಯಾಲೆನ್ಸ್, ಕಾಪಾಡುವುದು ಸುಲಭವಲ್ಲ. ಹಾಗಾಗಿ ಬಿಕ್ಕೆ ಬುಗುರಿ ತಯಾರಿಸಿ ಕೊಡುವ ದನಗಾಹಿಗಳಿಗೂ ಎಲ್ಲಿಲ್ಲದ ಡಿಮ್ಯಾಂಡ್. ಅವರಿಗೆ 50 ಪೈಸೆಯಿಂದ 1-2 ರೂಪಾಯಿವರೆಗೆ ಕೊಟ್ಟು ಬುಗುರಿ ತಯಾರಿಸಿ ಕೊಡಲು ದುಂಬಾಲು ಬೀಳುತ್ತಿದ್ದುದು ಈಗಲೂ ನೆನಪು.

ಬಿಕ್ಕೆಯ ಮೇಣ, ಕರಕುಶಲ ವಸ್ತುಗಳಿಗೆ ಅಥವಾ ಇನ್ಯಾವುದೋ ಲೀಕೇಜ್ ತಡೆಗಟ್ಟಲೂ ಚಿರಪರಿಚಿತ. ಬಿಕ್ಕೆ ಗಿಡದ ಎಲೆಗಳ ನಡುವೆ ಆಗಷ್ಟೇ ಮುಗುಳೋಡೆದಿರುವ ಚಿಗುರೆಲೆಯ ಕಣ್ಣನ್ನು ಕಿತ್ತು ಅದನ್ನು ಬಾಯಿಗೆ ಹಾಕಿ-ಕೊಂಡು ಅಗಿದು ಅಗಿದು ಚೂಯಿಂಗ್ ಗಮ್‌ನಂತಹ ಮೇಣ ತಯಾರಿಸುತ್ತಾರೆ. ನೀರಿನ ಪೈಪ್ ಸೋರದಂತೆ ಮೇಣವನ್ನು (ಎಂಸೀಲ್ ಮಾದರಿಯಲ್ಲಿ) ಮೆತ್ತುವುದೂ ಇದೆ. ಪುಂಗಿಯ ಗಾಳಿಯ ಸೋರುವಿಕೆ ತಡೆಯಲು, ನೀರಿನ ಕೊಡದ ಸೋರಿಕೆ ತಡೆಯಲು ಹಳ್ಳಿಗಳಲ್ಲಿ ಬಳಕೆಯಾಗುತ್ತಿತ್ತು.

ಬಿಕ್ಕೆ ಸೊಪ್ಪನ್ನಂತೂ ಮಲೆನಾಡಿನ ಕೃಷಿಕರು 'ಸಾರದ ಖನಿ' ಎಂದೇ ಪರಿಗಣಿಸಿದ್ದರು. ಮತ್ತಿ ಸೊಪ್ಪಿನೊಂದಿಗೆ ಬಿಕ್ಕೆ ಸೊಪ್ಪನ್ನು ತಂದು ದನಗಳ ಕೊಟ್ಟಿಗೆಯಲ್ಲಿ ಹಾಸಿ ದನಗಳು ಸಗಣೆ, ಗಂಜಲ ಸುರಿಸಿ ತುಳಿದ ನಂತರ ಗೊಬ್ಬರದ ಗುಂಡಿಗೆ ಹಾಕುವುದು ಒಂದು ಪದ್ಧತಿ. ಜಾನುವಾರುಗಳಿಗೆ ಮಳೆಗಾಲದಲ್ಲಿ ಬರುವ ಬೇಧಿ (ಉಚ್ಚಿಕೊಳ್ಳುವುದು)ಗೆ ಈ ಸೊಪ್ಪನ್ನು ತಂದು ಅಕ್ಕಿಯೊಡನೆ ಸೇರಿಸಿ ಕುಟ್ಟಿ ತಿನ್ನಿಸಿದರೆ ಗುಣವಾಗುತ್ತದೆ.

ಈಗ ಕೂಲಿಗಳ ಸಮಸ್ಯೆಯಿಂದಾಗಿ ಬಿಕ್ಕೆ ಗಿಡದ ಸೊಪ್ಪು ಗೊಬ್ಬರಕ್ಕೆ ದೊರಕುತ್ತಿಲ್ಲ. ಮಕ್ಕಳೂ ಈ ಹಣ್ಣು ಮುಟ್ಟುವುದಿಲ್ಲ. ಎಂಸೀಲ್ ಮುಂತಾಗಿ ರೆಡಿಮೇಡ್ ಗಮ್ ಸಿಗುವುದರಿಂದ ಬಿಕ್ಕೆ ಗಮ್ ಬಳಕೆಯೂ ನಿಂತಿದೆ. ಸುಧಾರಿತ ಹೈನುಗಾರಿಕೆಯಿಂದಾಗಿ ದನಗಳ ಔಷಧವಾಗಿಯೂ ಬಳಕೆ ಇಲ್ಲ.

ಈ ವರ್ಷ ಬಿಕ್ಕೆ ಹಣ್ಣಿನ ನೆನಪಾಗಿ ಗುಡ್ಡದೇಡೆಗೆ ಹೋದಾಗ ಬಿಕ್ಕೆ ಗಿಡಗಳ ಬೆಳೆ ಕಡಿಮೆಯಾಗಿರುವುದೂ ಕಾಣಿಸಿತು. ಎಲ್ಲ ಗಿಡಗಳ ಬುಡದಲ್ಲಿ ಯಾವುದೋ ಪ್ರಾಣಿ ಮಣ್ಣನ್ನು ಅಗೆದು, ಅದರ ಬೇರಿನ ಮೇಲಿನ ಸಿಪ್ಪೆಯನ್ನು (ತೊಗಟೆ) ಹರೆದು ತಿಂದು ಎಲುಬಿನ ಭಾಗ ಮಾತ್ರ ಬಿಟ್ಟು ಹೋಗಿದ್ದು ಕಾಣಿಸಿತು. ಬಿಕ್ಕೆ ಗಿಡದ ಬೇರು ಬೇರೆ ಯಾವುದೋ ಪ್ರಾಣಿಗಳ ಆಹಾರವಾಗಿ ಪರಿಣಮಿಸಿ, ಅದರ ಇರುವಿಕೆಯೇ ಇಲ್ಲವಾಗುತ್ತಿದೆ. ●